

# గాలి

స్పృష్టిలో ఉన్న గాలినంతటిసీ ఏ అదృశ్యశక్తి తన ఉక్కు పిడికిలిలో బంధించి వుంచిందో తెలీదు. రోజుల తరబడి రాళ్ళు పగిలే ఎండలు.... వాటికితోడు ఎక్కడా ఆకయినా కదలదు. ఆకాశంలో చిన్న మబ్బు తునక అయినా ఉండదు. సూర్యుడు ఉదయించడమే ప్రళయ భీకరంగా వికటాట్టహాసం చేస్తూ వేడిగా ఉదయిస్తాడు. అక్కడినుండి ఆయన భయంకర పరిపాలన మొదలు.... భూమినంతటిసీ సున్నితమైన మంటలలో చుట్టబాధించి చివరకు విజయ గర్వంతో పడమటి కొండల్లోదిగి వెళ్ళిపోతాడు. అయినా, సూర్యుడి పరోక్షంలోకూడా గాలి వుండదు. ఎప్పుడో రాత్రి బాగా ప్రొద్దుపోయిన తర్వాత గాలి కొద్దిగా కదులుతుంది. కాస్సేపు అటూ ఇటూ వీస్తుంది. మళ్ళీ ఉదయం వేళకు ఎలా మాయమవుతుందో తెలీదు, అంతలో మళ్ళీ సూర్యుడు హుంకరిస్తూ తూర్పు కొండలు ఎగబ్రాకి పైకి వచ్చేస్తాడు.

ఆ మేడ చాలా పాతది. నాలుగంతసులలోనూ దాదాపు యిరవై  
 కాపురాలున్నాయి. ఆ మేడ యజమాని ఇటీవలే చచ్చిపోయాడు. ఆయన  
 ఆస్తి నంతటినీ ఎలా సంపాదించాడో అక్కడి జనం కథలుగా చెప్పుకుం  
 టారు. ఆ కథలమాట ఎలావున్నా, డబ్బు సంపాదించడం, జాగ్రత్తగా  
 కూడబెట్టడం, దాన్ని ఎక్కడ మదుపుపెట్టాలో అక్కడ మదుపు పెట్టడం-  
 ఇటువంటి వ్యాపకాలతోనే ఆయన జీవితంలో ప్రతిక్షణం గడిపాడనేది  
 సత్యం. మానవులన్న తర్వాత ఎవరికైనా కొన్ని యిబ్బందులు రాక  
 తప్పవు. ఆయన చాలా జాగ్రత్తగా యిబ్బందిలో వున్నవాళ్ళను గమనించే  
 వాడు. వారిచేత అడిగించుకునేవాడు. కొంచెం బెట్టు చూపేవాడు. రెండు  
 మూడు సార్లు తిప్పించుకునేవాడు, ఇబ్బందిలోవున్న వ్యక్తికి దేశంలో  
 డబ్బు అంతా ఎక్కడో మటుమాయం అయిపోయిందనీ, డబ్బు కళ్ళ  
 బడటం గొప్ప విశేషమనీ అర్థమైన తర్వాత చాలా కష్టమీద సరు  
 తున్నట్టు అడిగినదానిలో సగమో మూడో వంతు సర్దేవాడు. కావలసిన  
 మేకు బిగింపులన్నీ నిరాటంకంగా ఆయన చెప్పినప్రకారం జరిగిపోయేవి.  
 నోట్లు వ్రాయించుకోడం, తనఖాలు పెట్టించుకోడం అన్నీ మామూలే.  
 తర్వాత కొంతకాలం గడిచేది. మనిషి యిబ్బందిలో పడటం ఎంత  
 సామాన్య విషయమో, ఇబ్బందిలో పడ్డవాడు మళ్ళీ తేరుకోడం అంత  
 అసామాన్యమైన విషయం. మళ్ళీమళ్ళీ అతనికి డబ్బు అవసరమవుతుంది.  
 ఆయన చాలా మంచిగా మళ్ళీ అప్పుపెట్టేవాడు. ఏ పరిస్థితుల్లోనూ అవ  
 తలి వాడి తాహతుకు మించి డబ్బు యిచ్చేవాడు కాదు. క్రమంగా అవ  
 తలి వ్యక్తి జుట్టూ, మాన మర్యాదలూ, పరువు ప్రతిష్ఠలూ అన్నీ ఈయన  
 చేతిలోకి వచ్చేవి. ఆయన సమయంచూసి ఒకానొక నాడు "నా డబ్బేది?"  
 అని అడిగేవాడు. ఇక అంతా మామూలే.... అవతలి వ్యక్తి ఇవ్వలేకపోవ  
 డం, మరికొస్త వ్యవధి కావాలని ప్రాధేయపడటం, అన్నీ జరిగేవి.

ఆయన ససేమిరా వీల్లేదనేవాడు. తాను ఎంతగా ఆర్థికబాధలో వున్నాడో వివరించేవాడు, అప్పటి కప్పుడు అప్పు తీర్చడం తప్పదని బోధపడేట్లు మాట్లాడేవాడు. చివరకు చాలా సహృదయంతో, సానుభూతితో ఒక సదుపాయం సూచించేవాడు. “ఈ అప్పులూ వడ్డీలూ ఎందుకు? హాయిగా అమ్మిపారెయ్యరాదూ! వడ్డీ అయినా కలిసొస్తుంది....” అనేవాడు. అవతలివాడు అప్పటికే విసిగిపోయి తల ఊపేవాడు. ఇక ధరకట్టడం, బాకీలు పోను మిగిలిన మొత్తం ఇచ్చేయడం, రిజిస్ట్రేషన్లూ వగైరా అన్నీ జరిగిపోయేవి. ఇక ఆ యిల్లు తన అధీనంలోకి రాగానే ఆయన దాన్ని జాగ్రత్తగా పరిశీలించి కొంతడబ్బు ఖర్చుపెట్టి మార్పులూ, చేర్పులూ చేయించేవాడు. దాన్ని అనేక భాగాలుగా విభజించి అద్దెల కిచ్చేవాడు.

ఈ విధంగా ఆయనకు ఒచ్చిపడిన అయిదారు యిళ్ళలోనూ అది ఒకటి. ఆయన చాలానెలలు మంచానపడి తీసుకుని తీసుకుని చచ్చిపోయాడు. ఆయనకు సంతానం లేదు. ఒకణ్ణి పెంచుకున్నాడు. ఆ కుర్రవాడు పెంపకం జరిగేనాటికి పద్దెనిమిదేళ్ళవాడు. ఆయన మంచాన పడ్డప్పుడు అతడుచాలా శ్రద్ధగా డాక్టర్లచుటూ తిరిగాడు. మందులు తెచ్చాడు. రోజూ కొంతసేపు ఆయన మంచంపక్కన దిగులుగా కూర్చునేవాడు. ఇతరులకుకూడా ఎల్లప్పుడూ దిగులుగా కనిపించేవాడు. అతని వాలకం గమనించి అందరూ “పాపం! కుర్రవాడు చాలా దిగులుపడిపోయాడు” అనుకున్నారు. ఆ కుర్రవాడి మనసులో ఏముందో ఆ పరమాత్ముడికే తెలియాలి. ఆయన అప్పుడప్పుడు కళ్ళుతెరిచి కొడుకువంక చూసి ఏదో మాట్లాడేందుకు ప్రయత్నించేవాడు. కాని మాట పైకి వచ్చేదికాదు. ఒక రోజు ఆయన అతన్ని బాగా దగ్గరికి జరగమని నెగచేసి ఆస్తిపాస్తులకు సంబంధించిన ముఖ్యమైన కాగితాలున్న బీరువా తాళంచెవులు అతనికప్ప

గించి ఆ చేతిని చాలా సేపు విడిచిపెట్టలేదు. కొడుకుకూడా ఆ చల్లని చేతిని విడిచించుకునే ప్రయత్నం చేయలేదు. కొద్దినిమిషాలలో ఆయన నిద్ర తోనో, మైకంతోనో ప్రక్కకు వలిపోయాడు. ఆ రాత్రే ఆయన చచ్చిపోయాడు. నలుగురూ చూస్తూ వుండగా ఆ కుర్రవాడు నిశ్శబ్దంగా ఏడుస్తూ పక్కగదిలోకి వెళ్ళి తలుపు వేసుకున్నాడు. తెల్లవారుజామున కొందరు జనమూ, చుట్టు పక్కలవారూ, రకరకాల బ్రాహ్మలూ ఇంటి ముందు చేరి తలా ఒక వెపున రొదచేస్తూ వుండగా బయటికి వచ్చాడు. ఎర్రగాఉన్న అతని కళ్ళూ, అలసటసూచించే వాలకమూ గమనించి అందరూ అతను రాత్రల్లా ఏడుస్తూ గడిపివుంటాడని అనుకున్నారు. అతడు రాత్రి అంతా నిద్రపోనిమాట వాస్తవం. ఆ బీరువా తీసి అందులో వున్న కాగితాలన్నింటినీ ఒకదాని తర్వాత ఒకటిగా చదువుతూ అర్థంచేసుకుంటూ డబ్బు లెక్కపెట్టుకుంటూ కూర్చుండిపోయాడు. తెల్లవారిన తర్వాత బయటికివచ్చి ఇత తీవ్రసర కార్యక్రమాలు ప్రారంభించాడు. వంద రూపాయలు ఖర్చుపెట్టవలసినచోట చాలా దిగులుగా మొహంపెట్టి “ఇంట్లో బొత్తి గా డబ్బులేదు. అంతా లోకులమీద ఉంది. మా నాన్నగారు అడిగిన వాడికల్లా లేదనకుండా అప్పులిచ్చారు. దీనితో ప్రస్తుతానికి సర్దుకోండి....” అని యాభై మాత్రమే ఖర్చు పెట్టాడు. ఎవరో కావలసిన వారి దగ్గర అతడు కొంత పైకం అప్పు అడిగి తీసుకుని తనవాదానికి బలం చేకూర్చుకున్నాడు. ఆ విధంగా అంత్యక్రియలు పూర్తి చేశాడు. తర్వాత ఊళ్లో ఉన్న తన యిళ్ళకు పోయి వాటిలో కాపురాలుంటున్న ప్రతి ఒక్కరినీ కలుసుకుని చాలా ఆప్యాయంగా మాట్లాడి వచ్చాడు. అతన్ని చూసి అందరూ తలలూపి “కుర్రవాడు మంచివాడే సుమీ” అనుకున్నారు. కాల క్రమేణాగాని అతని అసలు రూపం తెలిసి రాలేదు. ప్రతినెలా రెండవ తేదీనాడు హాజరయ్యేవాడు. ఒకటవ తారీకు జీతాలు తీసుకున్నవాళ్ళు చచ్చినట్టు జమకట్టవలసిందే. ఏ యింట్లో ఏ భాగంలో అద్దెకున్నవారికి ఒకటవ

తారీఖున జీతాలు వస్తాయో, మరెవరికి ఏడవతేదీన వస్తాయో, అతనికి స్పష్టంగా తెలుసు. జీతాలందిన మరుసటిరోజు వెళ్ళి డబ్బు రాబట్టుకోక పోతే మరివారు యివ్వలేరనీ తెలుసు. అందువల్ల అతడు తంచనుగా ఏ యింటికే వేళ హాజరు కావాలో ఆరోజు అదే సమయంలో హాజరయ్యే వాడు. ఇద్దరు ముగ్గురు పెద్దలు అతన్ని వివాహ విషయంలో కదిపిచూసి నిరాశ చెందారు. అతడు “నే నిప్పుడు వెళ్ళి చేసుకోను.... ఆ విషయమై మళ్ళీ మళ్ళీ మీరు రానక్కరలేదు.” అని స్పష్టంగా చెప్పేశాడు. రాత్రిళ్ళు యింటికాలస్యంగా వస్తాడనీ అలాటివే మరికొన్ని చిన్నచిన్న అపవాదులు అతనిమీద ఉన్నాయి. అవి చాలా సామాన్య విషయాలు కదా!

కమల కళ్ళజోడు ఒకసారి తీసి తుడిచి పెట్టుకుని పట్టగోడ ఆనుకుని నిలబడి క్రిందికి చూసింది. అది మూడో అంతస్తులో అయిదో వాటా. ఎత్తు నుంచి చూస్తే ఆ మేడ గుర్రపు నాడా ఆకారంలో చిత్రంగా కనిపిస్తుంది. క్రింది అంతస్తులలో అద్దెకుంటున్నవారు పొద్దున్న లేచింది మొదలు హడావిడిగా వనులు చేసుకుంటూ అటూ ఇటూ తిరుగుతూ ఉంటారు. పక్కగా మొదటి అంతస్తులో మొదటి వాటాలో అద్దెకుంటున్న కాలేజీ విద్యార్థి మాత్రం నెమ్మదిగా నిద్రలేచి గుమ్మంముందు పక్కా అరగంట సేపు నోట్లో బ్రష్తో నిలబడి మాటిమాటికీ పైకి కమలవంక చూస్తున్నాడు. ఇతర వాటాలలో వారు కొందరు పట్టగోడమీద రంగు రంగుల బట్టలు ఆరేసుకుంటున్నారు. ఆ నల్లని మాసికల చీరె ఆరేసిఉన్న భాగంలో అరవ దంపతులు వున్నారు. వారికి అయిదేళ్ళ పిల్ల. రెండు నెలలు క్రిందట ఆ పిల్లకు అకస్మాత్తుగా జబ్బుచేసింది. రాత్రివేళ ఊపిరాడక మెలికలు తిరిగిపోవడం మొదలుపెట్టింది. ఆ పిల్ల తండ్రి రైల్వే షెడ్ లో పని

చేస్తూ వుంటాడు. అతడు అప్పటిప్పుడు హడావిడిగా డాక్టరును పిలుచుకు వద్దామని పరుగెత్తుకుపోతే డాక్టరు దర్శనంకూడా కాలేదు. ఇంటికి పోతే క్లబ్బులో ఉన్నాడన్నారు. క్లబ్బుకుపోతే ఇంటికి వెళ్ళాడన్నారు.

అతడు క్లబ్బుకూ డాక్టరుయింటికి రెండు మూడుసార్లు తిరిగి దీనంగా యింటికివచ్చాడు. అప్పుడా పిల్లల వీడుపు ప్రారంభించింది. చుట్టూపక్కల వాటాల్లో లెటువెలిగాయి. ఏమిటేమిటంటూ కొందరు చేరారు. అప్పుడు కమల అన్నయ్య దాసు సెలవుమీద వచ్చిఉన్నాడు. అతడంతావిని ఏవో హోమియోమాత్రాలు తీసుకువెళ్ళి ఆ పిల్లచేత మింగించి ధైర్యంచెప్పి వచ్చాడు. మళ్ళీ అంతా సద్దుమణిగింది. పక్కవాటాల్లో లెటు అరిపోయాయి. తెలవారేసరికి ఆ పిల్లకు నెమ్మదిచింది. దాసు మళ్ళీ అదేమందు ఒకడోసువాడి, “ఇక ఏమీ ఫరవాలేదు. పొమ్మ” న్నాడు.

కమలకు అన్నయ్యను తలుచుకుంటే కన్నీళ్ళు పొంగివచ్చాయి. ఆమెగొంతు సర్దుకుంటూ తోడుతీసి వమిటకొంగుతో కళ్ళు తుడుచుకుంటూ అలాగే నిలబడింది. తర్వాత క్రింద కేకలు వినిపిస్తే కళ్ళతోడు తగిలించుకుని క్రిందికిచూసింది. అక్కడ ఒక వాటాముందు నిలబడి పాల వాడు కేకలు పెడుతున్నాడు. అరిచి అరిచి చివరకు “అంత ఇయ్యలే నోళ్ళు పాలెందుకు పోయించుకున్నారు? ఇదేం మీ ముల్లె అనుకున్నారా? రేపు నా డబ్బియ్యకపోతే మర్యాద్దక్కదు....” అని బెదిరించి వెళ్ళి పోయాడు. ఆ వాటాలో కాపురం ఉంటున్నవ్యక్తి కోమటిదుకాణంలో పద్దులు రాస్తూవుంటాడు. ఆయనకు జీతం రావడానికి నెలలో ఫలానా తేదీ అని గడుపు ఏమీ లేదు. షావుకారు తనదగ్గర డబ్బు పుష్కలంగా ఉన్న దనిపించినప్పుడు ఆ డెబ్బయి రూపాయలూ పారేస్తాడు. అది వచ్చేదాకా అతడు అడగకూడదు. అందువల్ల పాలవాడేకాదు. బొగ్గుల వాడూ, కిరాణా

కొట్టువాడూ ఇంకా యితరులూ అందరూ మాటిమాటికీ అతన్ని “మర్యాద దక్కదు” అని బెదిరించడం. ఎన్నోసార్లు జరిగింది. ఆయన మర్యాద యింకా ఉందో, ఊడిపోయిందో అది తేలవలసిన విషయం.

కమల కుడిచేతి చూపుడువ్రేలితో పిట్టగోడ మీద తాళంవేస్తూ అలాగే నిలబడింది. ఎదురుగా సూర్యుడు తీక్షణంగా ప్రకాశిస్తున్నాడు. ఎండలో చురుచురుకుపాలు హెచ్చుతున్నది. క్రింది వాటాలలో ఆఫీసులకు పోయేవారూ, కచేరీలకు పోయేవారూ ఆదుర్దాపడుతున్నారప్పుడే. వారి భార్యలు ఉన్నవేవో వండి పడెయ్యడానికి తొందరపడుతున్నారు. ఈ పక్కవాటలో ఉన్న శాంతమ్మ ఇంకా ఇవతలికిరాలేదు. ఆమె లేచితేవ గానే మడికట్టుకుని వంట పూర్తి చేసి ఆ గుమ్మం ముందున్న చిన్న తులసి కోటలో నీళ్ళుపోసి తర్వాత భర్తకు అన్నం వడ్డిస్తుంది. ఆయన ఈలోపల పదిసార్లు కేకలు పెడతాడు. ఉండి ఉండి అందరికీ వినబడేట్టుగా “నేనయిదు మైళ్ళు పోవాలి.... నువ్వు న తనడకలు నడిస్తే అవతల ఊరు కునే వాళ్ళెవరూలేరు. కానియ్ కానియ్” అంటూ వుంటాడు. ఆమె “వొస్తున్నా వొస్తున్నా” అంటూ పనిచేసుకుంటూ వుంటుంది.

కమల కెదురుగా ఆకాశంలో గాలినంతటినీ కూడలాక్కుంటూ ప్రపంచంమీదికి చురుకైన వేడి కిరణాలను వదలుతున్న సూర్యబింబం నిప్పులుచెరిగే పళ్ళెంలావుంది. ఒకటో రెండో పక్షులు అప్పుడే సీరసంగా ఎగురుతూ పోతున్నాయి. దూరంగా అన్నీ యిళ్ళు .... తేనెతుట్టెల పంటి యిళ్ళు.... వాటిలో ఇరుకు ఇరుగ్గువున్న వాటాలు.... ఆ వాటాలలో ఇరు క్కుని కాలం గడుపుతున్న మనుషులు .... ఆపేట పక్కనే అవతల కను చూపుమేర అంతటా పాకలు .... భూదేవి శరీరంమీద వ్రణాలవలె అస హ్యంగా మురికిగా ఉన్న చిన్న చిన్న పాకలు .... వాటిలోనూ లెక్కకు మిక్కిలిగా జనం....

కమల అలా చూస్తూవుండగానే ఒక నల్లని బుల్లికారువచ్చి ఆ మేడముందు ఆగింది. అందులోనుంచి ఆ యింటియజమాని ప్రభాకరం తెల్లని దుస్తులలో దిగివచ్చాడు. అతని ఎడమచేతిలో సిగరెట్టు పెట్టె, అగ్గి పెట్టె ఉన్నాయి. ఆ చేతి వ్రేళ్ళకు ధగధగమెరిసే రెండురాళ్ళ ఉంగరాలు న్నాయి.

కమల కొంచెం కంగారుపడింది. జాగ్రత్తగా చూసింది. అంతలో పమిట సర్దుకుని “ఇతే వస్తున్నాడు....” అనుకున్నది. తర్వాత గబగబ లోపలికివెళ్ళి ఎడమవైపున్న ఒక్కగానొక్క బుల్లి కిటికీపక్కన నిలబడి చతురస్రంగా కనిపిస్తున్న ఆకాశంవంక చూస్తూ వుండిపోయింది.

అంతలో గుమ్మం దగ్గర అడుగుల చప్పుడయింది. అతడు “కమలా దేవిగారూ!” అని పిలుస్తూ చెప్పులు విడిచి లోపలికి రానేవచ్చాడు. కమల పమిట కొంగులో ఉన్న కుట్టు పైకి కనబడకుండా భుజాలమీదుగా కప్పు కుని అతనివైపు తిరిగి “రండి రండి” అన్నది.

అతడు రెండడుగులు ముందుకువేసి మూలగా మంచంలో పడుకుని ఉన్న ముసలాయన వంక చూస్తూ “ఇంకా మీనాన్నగారికి అలాగేవుందా?” అని అడిగాడు.

కమల తలవూపి “అలాగేవుందండీ.... ఏమీ మార్పులేదు. రాత్రి అంతా గాలిలేక ఊపిరాడక చాలా బాధపడ్డారు, ఇందాకే నిద్రపట్టింది....” అన్నది.

ప్రభాకరం ముసలాయన వంక మళ్ళీ చూశాడు. ముసలాయన బరువుగా గాలిపీలుస్తున్నాడు. బాగా చిక్కిపోయి ఎముకలగూడులా ఉన్నాడు, గడ్డం మాసిపోయి నల్లగా, అసహ్యంగా ఉంది.

ప్రభాకరం “సరే! మిమ్మల్ని అద్దె అడిగేందుకు వచ్చాను. ఇప్పు

టికే మూడునెలల అద్దె బకాయిఉంది, మీ అన్నయ్య ఇంకా డబ్బు పంపలేదా!" అని అడిగాడు

కమల నెమ్మదిగా "లేదండీ.... అక్కడ ఏ హడావిడిలో ఉన్నాలో ఏమో మరి!" అన్నది.

"మంచిది.... అతని దగ్గరనుంచీ డబ్బు రాగానే మూడునెలల అద్దె యిచ్చేయండి. ఎప్పుటి కప్పుడు జమకట్టకపోతే ముందు ముందు ఇవ్వడం మీకే కష్టం...." అంటూ అతడు గుమ్మంవైపు నడుస్తూ ఆగి "అన్నట్టు డబ్బు రాగానే ఎవరైనా డాక్టర్ని పిలిచి మీనాన్నగారికి మంచి మందు యిప్పించండి. జబ్బు ముదిరితే ప్రమాదం...." అన్నాడు. ఆతర్వాత గ్లాస్కో లాల్చీ జేబులలో చేతులుంచుకుని "నేనిక వస్తాను...." అని గుమ్మంముందు ఆగి ఆమెవంక ఒక్కక్షణం కళ్ళార్పకుండా చూశాడు. అంతలో చూపులు తిప్పుకుని గబగబ నడిచి వెళ్ళిపోయాడు.

కమల ఒక్కసారి నిట్టూర్చి తండ్రివంక చూసింది. చూస్తున్న కొద్దీ ఆమెకు దిగులూ, దుఃఖమూ పొంగివచ్చాయి. ఆయన జీవితమంతా చాకిరీచేశాడు. రకరకాల చిన్న చిన్న ఉద్యోగాల్లో సంవత్సరాల తరబడి నడుం వంచి పనిచేశాడు. చివరకాయనకు ఏమీ మిగలలేదు. రిటైరయ్యే నాటికి ఒకజబ్బూ, దానివల్ల బలహీనతా, మానసిక చింతా, ఇవిమాత్రం మిగిలాయి ఆయనకు. పెద్దకొడుకు దాసూ, కూతురు కమలా యిద్దరూ రెండుకళ్ళు.... "వారిని కన్నానేగాని సుఖం యివ్వలేకపోయానే" అని ఆయన చాలాసార్లు దిగులుపడ్డాడు. దాసుకు ఎస్సెల్సీవరకూ చదువు చెప్పించేసరికి ఆయన శక్తి సన్నగిలింది. కమలకు చదువంటే యిష్టం.... చదువుకున్న వారినీ, చదువుకుంటున్న వారినీ చూస్తే గౌరవం.... ఆమె ఫోర్టుఫారంవరకూ చదివి తరువాత ఆపేయవలసివచ్చింది. ఇంట్లో పని పాటా చేసుకుంటూ కాలం గడపవలసివచ్చింది. దాసు కొన్నాళ్ళు ఏవో

చిన్నచిన్న ఉద్యోగాల కోసం ప్రయత్నాలుచేసి ఫలించక విసిగిపోయి ఒకరోజున తెగించి ఉత్తరదేశంపారిపోయాడు. కొన్ని వందలమైళ్ళ దూరంలో ఒక ఫ్యాక్టరీలో స్థిరపడి ఇంటికి ఉత్తరంవ్రాశాడు. ఇటీవలే సెలవు మీద వచ్చి వెళ్ళాడుకూడా.

కమల అలాగే గుమ్మానికానుకుని నిలబడి అన్నను గుర్తు చేసుకుని కళ్ళు తుడుచుకున్నది. అంతలో ఆమెకు చిరాకు కలిగింది. “ఈ కళ్ళ జోడొకటి! అసహ్యంగా.... అయినా ఈ వయసులో తనకి కళ్ళ జోడేమిటి ఖర్మకాకపోతే! ఛాఛా” అనుకున్నది.

మంచంలో ముసలాయన అంతలో కళ్ళు తెరిచాడు. నెమ్మదిగా కమలనుపిలిచాడు. ఆమె త్వర త్వరగా తండ్రిదగ్గరికి వెళ్ళి “లేచావా నాన్నా? మొహంకడుక్కో, కాసినిపాలు తాగుదువుగాని.” అన్నది.

ఆయన ఏమీ మాట్లాడకుండా కళ్ళు పెద్దవి చేసుకుని కూతురివైపు చూస్తూ లేచాడు. తర్వాత ఆమె సాయంతో అవతల చిన్నగదిలోకి వెళ్ళి తూముదగ్గర మొహం కడుక్కున్నాడు. తర్వాత మళ్ళీ కూతురి భుజాల మీద చేతులువేసి నడిచి వచ్చి మంచంలో కూర్చున్నాడు. కమల పాలు తెచ్చియిచ్చింది. అవి నెమ్మదిగా తాగుతూ చిత్రంగా చూసి “ఇప్పుడొక కలవచ్చిందే అమ్మాయ్!” అన్నాడు.

కమల “ఏమిటి నాన్నా అది?” అని అడిగింది.

“నేను సముద్రంప్రక్కన నడిచిపోతున్నాను. అక్కడెవరూలేరు. కొంచెంసేపు పరుగెత్తాను. అంతలో నాకు రెక్కలొచ్చాయి. ఇక ఎగిరిపోవడం మొదలు పెట్టాను. అప్పుడు నా వంక నేను చూసుకుంటే కాకి నైపోయాను, ఇతర కాకులో చేరిపోయాను” అని నెమ్మదిగా చెప్పాడాయన.

పాలు తాగడం ముగించి ఎందుకోకళ్ళు పెద్దవి చేసుకుని చిత్రంగా పెక్కి చూస్తూ పడుకున్నాడు. కాస్సేపట్లోనే ఆయనకు మళ్ళీ కునుకుపట్టినట్టున్నది. కదలకుండా పడుకుండిపోయాడు.

కమల పక్కగదిలోకి వెళ్ళి ఏదో డబ్బాలో తాను రెండురోజుల క్రితం దాచిన ఒక ఉత్తరం యివతలికి తీసింది. అయితే ఆమె దాన్ని చదవలేదు, అసలు విప్పలేదు. ఒక్క క్షణం ఆగి దాన్ని అలాగే వుంచేసి యివతలికి వచ్చింది. చెమ్మగిలిన కనులతో చూస్తే కిటికీలోంచి కనిపిస్తున్న ఆకాశభాగంలో రెండు పక్షులు జోడుగా ఎగిరిపోతూ కనిపించాయి.



మధ్యాహ్నం పన్నెండు గంటలు దాటింది. ఎండ....ఎండ.... ఎండ.... సమస్త చరాచర ప్రపంచాన్నీ ఎర్రగా కాలిన పెనంమీద ఉంచినట్టుంది. వేడిగాలి కొద్దిసేపు వీస్తుంది. అంతలోనే అలిగి గంటలతరబడి కదలడం మానేస్తుంది. సూర్య బింబం బాగా కాలిన ఉక్కు ముద్దవలె నిప్పులు కురిపిస్తూ సమస్త జీవరాసులచేతా “ఉస్సర”ని పిస్తుంది.

కమల అతిప్రయత్నంమీద తండ్రిని లేవదీసి కూర్చోబెట్టింది. ఆయన దాదాపు నిద్రపోతూనే కూర్చున్నాడు. ఆమె నెమ్మదిగా స్పృశుతో బియ్యపుజావ తాగించింది. తర్వాత మొహం తుడిచి మళ్ళీ పడుకోబెట్టింది. ఆయన ఒక్కక్షణం ఆగి “గాలి....గాలి....” అన్నాడు.

అవును గాలి లేదు. ప్రపంచంలో ఎక్కడాలేదు. సంపన్నులు డబ్బు పెట్టి కొనుక్కుంటే దొరుకుతుందో లేదో ఆమెకు తెలీదు.

ఆయన మళ్ళీ “గాలి గాలి....” అన్నాడు.

కమల ఒక్కక్షణం ఆలోచించింది. నిజమే. గాలి కావాలి. ఆమెకు అకస్మాత్తుగా గురు వచ్చింది. పె అంతసులో మధ్యఒకవారాలో అదె కుంటున్న ఒక రైల్వే గుమాస్తా యింట్లో ఒక పాతఫ్యాను ఉంది. దాన్ని కమల కొద్ది రోజుల క్రిందట చూసింది. ఎప్పుడో ఏదో వస్తువుబదులు కావలసివచ్చి అక్కడికి వెళ్ళగా మూడో గదిలో స్టూలు మీద ఆఫ్యాను చుట్టలు చుట్టకొని, తల ఎత్తిన పెద్దపాములా వుండి గిర్రున తిరుగు తున్నది. కమల ఇప్పుడు ఆలోచించింది. ఒక్కసారివెళ్ళివారిని ప్రాధేయ పడితే?

ఆమె నెమ్మదిగా లేచి జాకెట్టు చిరుగు కనిపించకుండా సమీట కొంగు భుజాలచుట్టూ కప్పుకొని, తలుపు దగ్గరకు లాగి బయలుదేరింది. వేడిగా నిప్పులు పరచినట్టున్న సన్నని వరండాలో నడిచింది. నెమ్మదిగా మెట్లెక్కి పై అంతస్తుకు వెళ్ళింది.

ఆగుమాస్తా యింట్లో లేడు. ఆయనభార్య పిల్లలిద్దర్నీ చాపమీద పడుకోబెట్టి తాను ప్రక్కనే ఏదో పత్రిక చదువుకుంటూ పడుకుని వుంది. ఆప్రక్కనే మూలగా ఫ్యాను తిరుగుతున్నది.

కమల గుమ్మంబయట నిలబడి ఒక్కక్షణం ఆలోచించింది, అంతలో ఆమె తలయెత్తి చూసి “ఎవరది?” అని అడిగింది.

కమల నవ్వుతూ “నేనే అక్కయ్య గారూ?” అంటూ లోపలికి వచ్చింది.

ఆమెలేచి కూర్చుని “రా. అమ్మా” అన్నది. కానిఆమె మొహంలో ప్రసన్నత లేదు. కమల లోపలికివెళ్ళి కూర్చున్న తరువాత కూడా ఆమె మళ్ళీచదువు కుంటూనే ఉండిపోయింది తప్ప ఏమీమాట్లాడలేదు.

కమల నెమ్మదిగా “అక్కయ్యగారూ ? మానాన్నగారు చాలా బాధ పడుతున్నారు....” అన్నది.

ఆమె తలఎత్తి చప్పరించి జాలిగా “పాపం. పెద్దవయసు. అందు లోనూ నిప్పులు చెరిగే ఎండాకాలం....” అన్నది.

కమల “అవునండీ. ఊపిరాడక, గాలిలేక చాలా బాధపడుతున్నాడు. ఒక్కసారి....” అంటూ ఒక్కక్షణం ఆగింది.

ఆమె కమల వైపు చూసింది.

కమల తలవంచుకుని “ఏమీ అనుకోకపోతే, ఒక్కసారి మీ ఫ్యాను యివ్వండి. ఒక్క గంటసేపు వుంచుకుని మళ్ళీ తెచ్చియిచ్చేస్తాను” అన్నది.

ఆమె ఒక్కక్షణం ఏమీ మాట్లాడలేదు. తర్వాత “చూడమ్మా! వీళ్ళు పసిపిల్లలు. నిద్రపోతున్నారు. ఇప్పుడెలా చెప్పు....” అన్నది. తర్వాత యిద్దరూ కాసేపు ఏమీ మాట్లాడలేదు.

కమల లేచింది. పమిట కొంగుతో నుదురు తుడుచుకుని విసురు కుంటూ “సరే.... వస్తానండీ.....” అని చెప్పి తమ వాటాలోకి వచ్చేసింది. తండ్రివంక చూస్తే ఆయన బరువుగా గాలి పీలుస్తూ పడుకుని వున్నాడు.

కమల కిటికీ పక్కనే కూర్చున్నది. ఆకాశం లోకి చూస్తూ గోడ కానుకుని కూర్చున్నది. కాసేపట్లో కళ్ళు మూతలు పడ్డాయి. అంతలో చక్కని పంచరంగుల కల ప్రారంభమైంది.

....తమది ఒక పల్లెటూరు.... అక్కడ అసలే ఇళ్ళు తక్కువ. ఉన్నవన్నీ దూరదూరంగా వున్నాయి. తమయిల్లు ఊరికొసన కొబ్బరి చెట్లమధ్యలోవుంది..... ఆవూరికి అరమైలు దూరంలోనే సముద్రం.... ఎల్లప్పుడూ హోరుమని మోత వినిపిస్తూ వుంటుంది. సముద్రం మీదనించీ ఎల్లప్పుడూ విసురుగా బాణవేగంతో గాలివీస్తూవుంటుంది. ఎప్పుడూ రాత్రీ పగలూ అనిలేకుండా ఒకటేగాలి..... తాను తలంటినీళ్ళుపోసుకునిఅలా

బయటికి వెళ్ళింది. విసురుగా వీస్తున్న గాలికి ఆమె తలవెంట్లుకలు చెల్లా చెదరై పోయి మాటి మాటికీ మొహానికీ, కళ్ళకూ అడ్డం పడుతున్నాయి. ఆమె చిరాకుతో వెంట్లుకలను పెకి తోసుకుంటూ 'ఛ.... వెధవగాలి....' అని విసుక్కుంటున్నది.

అంతలో ఆమె ఉలిక్కిపడి లేచింది. ఆమె పంచరంగుల కల చెదరి పోయింది. తండ్రి బాధగా మూలుగుతూ పిలుస్తున్నాడు. ఆమెతండ్రి దగ్గరికి వెళ్ళి కూర్చున్నది.

ఆయన ఆయాసంతో "గాలి ఆడటం లేదమ్మా.... తలుపులు తియ్...." అన్నాడు.

"తలుపులన్నీ తీసేవున్నాయి నాన్నా" అన్నదామె.

ఆయన 'అలాగా' అని ఒక్కక్షణం ఆగి అన్నయ్య దగ్గరనించి ఇవాళకూడా డబ్బు రాలేదా అమ్మా?" అని అడిగాడు.

ఆమె కళ్ళు తిప్పుకుని "లేదునాన్నా? వాడక్కడ ఏ తొందరపనుల్లో ఉన్నాడో ఏమో?" అన్నది.

ఆయన మళ్ళీ కళ్ళు మూసుకున్నాడు. అంతలోనే నిద్రపట్టేందో లేక మగత కమ్మిందో తెలీదు. కళ్ళు మూసుకుని పడుకుండి పోయాడు. ఆమె కాసేపు మెల్లగా విసురుతూ కూర్చున్నది. కాని అలా లాభంలేదు. అలా వచ్చినగాలి వేడిగా మరింతవేడిగా ఉంటుందే తప్ప దానివల్ల సుఖం లేదు.

ఆమె అంతలో లేచి లోపలి గదిలోకి వెళ్ళి మళ్ళీ ఆ ఉత్తరం చూసింది. అంతలో ఆమెకు కళ్ళవెంట నీళ్ళు పొంగివచ్చాయి. బావురుమని పెద్దగా ఏడిస్తే బాగుండుననిపించింది. కాని అతి ప్రయత్నంమీద ఏడుపు ఆపుకుని కళ్ళు తుడుచుకుని ఉత్తరం జాకెట్టులో దాచుకుని యివతలికి

వచ్చింది. ఈ రాత్రికి ముందు గదిలో ఫ్యాను ఉండాలి. లేకపోతే తండ్రి  
సితి ఎంతగా విషమిస్తుందో తనకు తెలుసు. ఆయన తానెంత ఓపికగా  
విసురుతూ కూర్చున్నా ఊపిరాడక తన్నుకుంటాడు. ఫ్యానువల్లవచ్చే  
చల్లని తగుమాత్రపు గాలి ఈ రాత్రికి ఆయన అనుభవించాలి.

కమల క్రిందికి చూసింది. మెయిన్ గేటులోనుంచి బుల్లి విమానం  
లాంటి ఆ కారు మళ్ళీ రావడం ఆమెకు కనిపించింది. అందులోనుంచి  
ప్రభాకరం దిగివచ్చి క్రింద ఎవరితోనో ఏదో మాట చెప్పి మళ్ళీ అంత  
లోనే వెళ్ళబోతున్నాడు. అంతలో అతడు పైకి చూశాడు. కమల అప్రయ  
త్నంగా చేయివూపి అతన్ని పైకి రమ్మని సైగ చేసింది. అతడు ఒక్క  
క్షణం ఆలోచించి నెమ్మదిగా నడిచి పైకి వచ్చాడు. అతడు పైకి రావడా  
నికి చాలా సేపు పట్టింది. అంత సేపూ ఆమె గుమ్మంముందు నిలబడి జాకెట్టు  
చిరుగు కనిపించకుండానూ, పమిట కొంగుమీద కుట్లు (నల్లచీరమీద తెల్ల  
దారం కుట్లు) కనిపించకుండానూ, జాగ్రత్త గా సర్దుకున్నది. తర్వాత ఆ  
చిన్న వరండాలో ముందుకు నడిచి వస్తున్న అతనివంక చూసింది. చిరు  
నవ్వు నవ్వింది.

అతడు దగ్గరకు వస్తూనే “ఏమిటండీ పిలిచారు? డబ్బు వచ్చిందా?”  
అని అడిగాడు.

కమల తల అడ్డంగా వూపి “లేదండీ.... ఇవాళ తప్పకుండా వస్తుం  
దనుకున్నాను. అలా అని ఇదుగో ఉత్తరంకూడా వచ్చింది. రాగానే మీ  
డబ్బు మీకు పువ్వుల్లోపెట్టి మరీ యిచ్చేస్తానుగా....” అన్నది.

అతడు “సరే” అన్నాడు.

కమలమళ్ళీ “ఏమండీ! ఇక్కడ ఒక్కదాన్నీ.... ఏమీ తోచడంలేదు.  
....నాకు మీ యిల్లు చూడాలనివుంది. రమ్మంటారా?” అన్నది.

ప్రభాకరం కొద్దిగా ఆశ్చర్యంగా చూసి అంతలోనే తేరుకుని “దానికేం భాగ్యం? అలాగేరండి .... యిప్పుడే వెడదామా?” అని అడిగాడు.

“ఓ.... ఇప్పుడే వెడదాం.... ఇదిగో. తలుపు దగ్గరికి వేసివస్తాను.” అంటూ ఆమె గుమ్మంలో నిలబడి ఒక్కసారి తండ్రివంక చూసింది. ఆయన పడుతున్న పద్ధతిలో మార్పేమీలేదు. ఇవాళ పొద్దుగుంకేవేళకు ఆయన మంచం పక్కనే చల్లని గాలిని తెరలుతెరలుగా తిప్పుతూ చక్కని ఫ్యాను ఉంటుంది. ఆయన రాత్రి హాయిగా నిద్రపోతాడు. వీలయితే చక్కని కలలుకూడా కంటాడు.

కమల తలుపుదగ్గరికి లాగి “పదండి” అంటూ అతనివెంట నడిచింది. ఆమెకు తెలుసు.. ప్రభాకరం యింట్లో అతడు తప్ప మరెవరూ ఉండరు. అతడు మంచివాడు కాదని కొందరనుకోగా ఆమెకూడా విన్నది. అయినా ఆమె ఏ మాత్రమూ తొణకకుండా అతనివెంట నడిచి వచ్చి కారులో ఎక్కింది. అతడు స్టీరింగ్ ముందు కూర్చుని కారును వేగంగా పోనిచ్చాడు. ఆమె కారు కదలిక వల్ల వచ్చిన గాలి తాకిడిలోని ఆనందాన్ని అనుభవిస్తూ ఒక్క ఊణం కళ్ళుమూసుకున్నది.

ప్రభాకరం కారు పోనిస్తూ “మీ నాన్నగారికి పాపం, ఒంట్లో సుస్తీ తగ్గలేదనుకుంటానే.... ఎవరైనా మంచి డాక్టర్ని పిలిచి....” అన్నాడు.

కమల “నవ్వి పెద్దతనం కదండీ మరి.... చెయ్యి నొచ్చినా, కాలు నొచ్చినా తొందరగా తగ్గదు....” అన్నది.

అతడు మరేమీ మాట్లాడలేదు. ఆమె మాత్రం కాస్తేపాగి “అబ్బబ్బ ఏమి ఎండ! ఈ సంవత్సరం మరీ దారుణంగా వుంది. దానికి తోడు గాలి కూడా సమ్మె చేసినట్టు బిగించింది....” అన్నది.

అతడు తల వూపి “అవునవును” అని ఊరుకున్నాడు.

ఆమె మళ్ళీ “ఏమిటో, నాకీ వాతావరణం ఎప్పుడూ అలవాటు లేదు. చిన్నప్పటినుంచీ మా ఊళ్లో హాయిగా పెరిగాను. అన్నట్టు మా ఊరి సంగతి మీకు తెలీదుకదండీ....మాది ఎంచక్కని పల్లెటూరు.... ప్రశాంతంగా ఉంటుంది. ఊరికి దగ్గరోనే సముద్రం....ఎంత ఎండా కాలంలో అయినా కమ్మనిగాలి.... ఒక్కొక్కప్పుడు విసుగుకూడా పుట్టేది. ఒక్కటే రొదచేస్తూ హోరుమని గాలివీస్తూవుంటేకూడా బాధేకదండీ మరి, ....ఇప్పుడేమో ఇక్కడ గాలి ఆడక బాధపడుతున్నాం.... ఇప్పటి కిప్పుడు మా ఊళ్ళో వుంటే ఎంత బావుంటుందో....” అన్నది....

ఆమె పుట్టింది పెద్దపట్నంలోని ఒక మారుమూల ఇరుకుపేటలో అద్దె యింట్లో. పెరిగింది కూడా అటువంటి ఇరుకుపేటలోని అద్దె వాటాల లోనే. ఆమె ఎన్నడూ యింతవరకూ ఒక ప్రశాంతమైన పల్లెటూరును చూడ నెనా లేదు.

ప్రభాకరం కారు మలుపు తిప్పుతూ “మీ అన్నయ్య ఏం చేస్తూ వుంటాడన్నారూ!” అని అడిగాడు.

ఆమె “ఇంతవరకూ నేనేమీ అనలేదే.” అన్ని నవ్వింది. అతడు కూడా నవ్వి “పోనీ యిప్పుడు చెప్పండి....” అన్నాడు.

ఆమె, ఉత్తరదేశంలో ఏదో ఊరిపేరు చెప్పి “అక్కడ టాం కులు....విమానాలు....తయారు చేస్తూంటారు చూశారూ! పెద్దప్యాక్టరీ.... అందులో పని....” అన్నది.

అతడు మరేమీ మాట్లాడకుండా కారును గ్యారేజీలోకి పోనిచ్చి, ఆపాడు. ఆమెదిగి యివతలికి వచ్చి చూసింది చక్కని చిన్నయిల్లు.... అందంగావుంది....ముందు రకరకాల మొక్కలున్నాయి.

అతడు “రండి....” అంటూ వరండాలోకి వెళ్ళి తలుపు తాళం తీసి పక్కగది చూపిస్తూ “లోపల కూర్చోండి.... ఇప్పుడే వస్తాను....” అని మరో గదిలోకి వెళ్ళిపోయాడు.

కమల తలుపుతోసింది. అది స్వింగ్ తలుపు. ఆమె లోపలికి వెళ్ళ గానే దానంతట అదే మూసుకున్నది, లోపల చల్లగా అతిచల్లగా వుంది. కిటికీలో ఏదో పెట్టెవంటి మెషినులోనుంచి చల్లనిగాలి హాయిగా వీస్తున్నది. పైన ఫ్యాను తిరుగుతున్నది. ప్రభాకరం కొద్దిసేపటి క్రిందట ఫ్యానుకూడా ఆపకుండా ఉన్నపట్టున బయలుదేరి ఉండాలి.... కిటికీపక్కన దోమతెరకట్టిన మంచం.... దానిమీద మెత్త నిపరుపు.... రెండుమూడుదిండ్లు.... మంచంపక్కనే చక్కని నగిషీచెక్కబడిన ఖరీదైన అందాల టీపాయింట్.... పక్కన కుర్చీలు.... టీపాయింట్ మీద ఏవో పుస్తకాలు. మరో చక్కని బల్లమీద టేబిల్ ఫ్యాను, అది మాత్రం తిరగటం లేదు.

కమల దాని వంకనే కన్నార్పకుండా చూసింది. ఆకలి గొన్న కళ్ళతో చూసింది. దాన్ని అప్పటి కప్పుడే స్వంతం చేసుకోవాలన్నంత ఆశగా చూసింది.

ప్రభాకరం దుస్తులు మార్చుకుని వచ్చాడు. వస్తూనే “ఇదండీ మాయిల్లు. కాదు. కాదు, నాయిల్లు!” అన్నాడు. తర్వాత “అరె! మీరలా నిలబడేవున్నారేం? కూర్చోండి....” అన్నాడు “మంచి నీళ్ళు కావాలా?” అని అడిగాడు. ఆమె కావాలని తలవూపగానే కిటికీలోని అందాల కూజాలోంచి చల్లని మంచి నీళ్ళు తెచ్చి యిచ్చాడు. ఆగ్లాసు ఆందుకుంటూ వుండగా ఆమెచేతి వ్రేళ్ళు అతనివ్రేళ్ళకు తగిలాయి. ఆమె గ్లాసు అందుకొని గడగడ త్రాగేసి సోఫాలో వెనక్కువారి. ‘అమ్మయ్య’ అనుకున్నది.

తర్వాత అతని పుస్తకాల షెల్ఫ్ వంక చూసేలేచి వెళ్ళి పరీక్షగా అన్ని పుస్తకాలూ చూసింది. ప్రభాకరం ఆమె వంకనే కళ్ళార్పకుండా చూస్తూ మంచం మీద దిండ్లు ఆనుకుని కూర్చున్నాడు.

ఆమె “అరె, మీదగ్గర మంచి మంచి పుస్తకాలు ఉన్నాయే .... ఇదుగో ఈ పుస్తకం నేనూ చదివాను. ఎక్కడబ్బా? అవును. మావూళ్ళో పంచలో కూర్చుని చదువుతూవుంటే హోరు గాలికి పేజీలు నిలవక చిరాకు పుట్టింది కూడా.... నాకు చాలా నచ్చింది పుస్తకం....” అన్నది.

తర్వాత కుర్చీలో కూర్చుని తమ వూరిని గురించి చాలా సేపు మాట్లాడింది. అటువంటి ఊరు పృథ్విలో ఎక్కడా వుండదన్నది. అక్కడ కృత్రిమ వాతావరణం అసలు లేదన్నది. ఎంత ఎండాకాలం అయినా సరే ఆవూరు ఊరంతా ఎయిర్ కన్డిషన్లు గదిలా వుంటుందన్నది. ఫానులూ పాడూ ఏవీ అక్కరేదన్నది. సాయంకాలం పూట అలా సముద్రం ఒడ్డుకు వెళ్ళి కూర్చుంటే జీవితంలో ఇంకేమీ కావాలనిపించదు అన్నది.

ప్రభాకరం నిశ్శబ్దంగా కూర్చుని అంతా విన్నాడు.

అంతలో ఆమె లేచి “సరే.... నే నొచ్చి చాలా సేపయింది.... వెళ్తానిక....” అన్నది.

అతడు వాచీ చూసుకుని “నాలుగేకదండీ అయింది? కాసేపు కూర్చోండి.... కొంచెం చల్లబడ్డ తర్వాత వెళ్ళవచ్చు ...” అన్నాడు.

తర్వాత అతడు కాఫీ తయారు చెయ్యబోయాడు. ఆమె నడుం బిగించి “అదేమిటండీ, మీరు కాఫీ చెయ్యడం ఏమీ బాగులేదు. ఇవాళ నా చేతి కాఫీ రుచి చూడండి....” అన్నది తాను స్టవ్ ముందు కూర్చుంటూ. ప్రభాకరం కావలసినవన్నీ అక్కడ అమర్చగా ఆమె కాఫీ పెట్టింది. అంతసేపూ ఏదో మాట్లాడుతూనే వుంది.

ప్రభాకరం ఆమెవంకనే చూస్తూ ఉండిపోయాడు. “ఈ పిల్లకు కళ్ళజోడు లేకపోతే ఎంత బాగుండును; పెద్దపెద్ద ఆకళ్ళకు అసహ్యంగా జోడేమిటి? ఒకవేళ ఉన్నా చక్కని అందమైన డ్రేఫ్ ఉండాలిగాని ఇలా చవకబారు నల్లని డ్రేఫ్ ము మరీ ఘోరంగా ఉంది. ఆ నల్ల చీరె పాతదై పోయింది. అక్కడక్కడ కుట్లు కనిపిస్తున్నాయి. జాకెట్టుకూడా భుజం మీద చిరిగి వుండాలి. అలా పమిట నిండుగా కప్పుకోడంలో అర్థం అదే....” అనుకున్నాడు.

ఆమె కాఫీ కప్పు అతనికి అందించి తానొక కప్పు తీసుకుని కూర్చుని “చెప్పండి.... ఎలా వుందికాఫీ?” అని అడిగింది.

“అద్భుతంగా ఉంది....” అన్నాడు ప్రభాకరం.

ఆమె కబుర్లు చెబుతూనే కాఫీ తాగింది. తర్వాత కూర్చున్నదల్లా లేచి గదిలో అటూయిటూ పచార్లు చేస్తూ తమ పల్లెటూళ్లో అన్నయ్యా, తనూ చిన్నప్పుడు తోటల్లోనూ, పొలాల్లోనూ ఆడుకున్న ఆటలను గురించి చెప్పింది. ఆ వాతావరణం, ఆ గాలి, ఆ సముద్రం, అన్నిటిని గురించి మళ్ళీ మళ్ళీ చెప్పింది. అప్పుడప్పుడు తల వెనక్కువేసి చక్కగా నవ్వింది.

ప్రభాకరం అలాగే కూర్చుని అంతా విన్నాడు. బయట చీకటిపడు తున్నది. అతడులేచి లైటువేశాడు. ఆమె ఒక్కసారిగా ఉలిక్కిపడిలేచి “అరెరే! అప్పుడే పొద్దుగూకిందే ....” అంటూ తొందర పడింది.

ప్రభాకరం “ఉండండి.... గుడ్డలు మార్చుకుని వస్తాను. మిమ్మల్ని యింటిదగ్గర దింపేస్తాను....” అన్నాడు ణోపలికి పోతూ.

కమలా ఫ్యానువంకనే చూసింది. అది రాత్రికి తమ వాటాలో తండ్రి మంచం పక్కనే ఉండాలి. ఉండితీరాలి. దానికోసం.... ఆమె చేతు

లతో ఫ్యానును తిప్పుతూ నిలబడింది. అంతలో ప్రభాకరం గదిలోకి వచ్చాడు.

కమల అతని దగరగా నడిచివచ్చి “ఏమండీ. .... అన్నట్టు మిమ్మల్నొకటి అడగటం మర్చిపోయాను. ఏంలేదూ .... మా నాన్నకు వాంట్లో బాగులేదుకదా! ఊపిరాడక, గాలి అందక బాధపడుతున్నాడు. మా ఫ్యాను రిపేరుకిచ్చాను. అది యింకా రాలేదు. ఇప్పుడీఫ్యాను మనతో తీసుకుపోదాం. మళ్ళీ మీరు రేపెప్పుడన్నా వీలై నప్పుడు తెచ్చుకుందురు గాని....” అన్నది.

ప్రభాకరం “దానికేం? అలాగేచేద్దాం.” అంటూ ప్లగ్ పిన్నుతీసి వైరును ఫ్యాను మెడ చుట్టూ చుట్టి “పదండి పోదాం....” అన్నాడు చొరవగా ఆమె భుజంమీద చెయ్యివేసి నవ్వుతూ.

కమలకూడా నవ్వి “ఛ్యాంక్స్” అంటూ అతని చేతిని నెమ్మదిగా విడిపించుకుని నడుస్తూ “మా అన్నయ్య డబ్బు పంపగానే ఒక కొత్త సీలింగ్ ఫ్యాను కొనాలండీ.... అది అన్నింటికంటే మంచిది. అలాఅని మీ అద్దెడబ్బు యివ్వనని కంగారుపడకండి.... ఈసారి మా అన్నయ్య చాలాడబ్బు పంపుతానని వ్రాశాడు..... ఇదుగో వాడి ఉత్తరం....” అన్నది జాకెట్టులోనుంచి ఉత్తరాన్ని యివతలకి తీసి. అయితే ఆమె ఆ ఉత్తరం అతని చేతికివ్వలేదు.

కమల వెనక సీటులో ఫ్యాను పక్కనే కూర్చుని కారు నడుస్తూ వుండగా చేతిలోని ఉత్తరం మళ్ళీ చదువుకుంది. ఆమెకు కళ్ళ వెంట ధారా పాతంగా నీళ్ళు వచ్చాయి. పమిట కొంగుతో ఎన్ని సార్లు తుడుచుకున్నా లాభం లేకపోయింది.

ప్రభాకరం వెనుదిరిగి చూసి “అదేమిటండీ?” అని అడిగాడు ఆశ్చర్యంగా.

“ఏమీలేదు మా అన్నయ్య మహా చిలిపివాడు. చిన్నప్పటి నుంచి అంతేవాడు. ఉత్తరం మళ్ళీ చదువుకుంటే వాడు గుర్తుకు వచ్చాడు....” అన్నది కమల,

ప్రభాకరం మామూలుగా కారు నడిపాడు.

కమల వెనక్కువాలి కళ్ళుమూసుకుంది. ఆ ఉత్తరం.... అందులోని వార్త ఇప్పటికీ తన కొక్కదానికే తెలుసు. ఎంతపెద్ద ఫ్యాక్టరీయో అది? ఈ పేటఅంత ఉంటుందేమో! అందులో ఎన్ని భయంకరమైన ముళ్ళ చక్రాలు నిరంతరం తిరుగుతూ వుంటాయో! అయినా వాడు, అంత జాగ్రత్త పరుడు, ఆ పెద్ద ముళ్ళచక్రాల మధ్య ఎలా చిక్కుకుపోయాడో! అసలా చక్రాల మధ్యకు ఎందుకు వెళ్లాడు? ప్రాణం పోయేందుకు ఎంత సేపు పట్టించుకుంది? చివరిక్షణంలో వాడేమనుకుని ఉంటాడు? వందల మైళ్ళ దూరంలో ఉన్న ముద్దుల చెల్లెల్ని, తండ్రినీ తలుచుకుని వుంటాడా? వాణ్ని? ఆ మాంసం ముద్దను ఆ ఫ్యాక్టరీ అధికారులేంచేసి వుంటారు? అసలు మాంసం ముద్దఅయినా మిగిలిందాలేదా?

కారుఆగింది. కమల కళ్ళు తెరచి చూసేసరికి నలుగురైదుగురు పిల్లలు అప్పటికే కారుముందు నిలబడి చూస్తున్నారు, క్రింది అంతస్తులో అద్దెలకుంటున్న కొందరు అప్పటికే గుమ్మాలముందు నిలబడి చూస్తున్నారు. ఒకరితో ఒకరు కళ్ళతోనే ఏదో మాట్లాడు కుంటున్నారు. మొదటిఅంతస్తులో ఉండే కాలేజి విద్యార్థి చేతిలో ఒకే ఒక పుస్తకంతో అసూయగా కారు వంక చూస్తూ నిలబడి వున్నాడు.

కమల కారులోనుంచి దిగి ఫ్యాను ఒకచేత్తో పట్టుకుని రెండడుగులు వేసి ప్రభాకరంతో “థ్యాంక్సండీ.... గొప్పసాయం చేశారు. వుంటానిక. అన్నట్టు మీయింట్లో కొన్ని పుస్తకాలు కావాలి నాకు. రేపెప్పుడైనా వచ్చి

తెచ్చుకుంటాను. మళ్ళీ నలగకుండా జాగ్రత్తగా చదివి యిచ్చేస్తాను  
లెండి...." అన్నది నవ్వుతూ.

ప్రభాకరం కారు దిగి నిలబడి నవ్వుతూ "అలాగే....నేనే వచ్చి  
సమయం చూసి మిమ్మల్ని తీసుకుపోతాను." అన్నాడు అదో రకంగా  
నవ్వుతూ.

కమల నెమ్మదిగా మెట్లు ఎక్కి వరండాలో నడిచి, మళ్ళీ మెట్లు  
ఎక్కి పైకి చేరుకున్నది. తమ వాటా గుమ్మం ముందుకు వచ్చి నిలబడి  
క్రిందికి చూసి నవ్వుతూ చేయి వూపింది. తర్వాత "ఇవాళ ఇంత ఎక్కు  
వగా ఎలా మాట్లాడగలిగానబ్బా!" అనుకుని నవ్వుకుంటూ ఫ్యాను పట్టు  
కుని తలుపు తోసుకుని లోపలికి వెళ్ళింది. తండ్రి మంచంలో అస్తవ్యస్తంగా  
పడుకుని ఉన్నాడు.

కమల లైటువేసి ఫ్యాను తండ్రి మంచం పక్కగా రేకు పెట్టె  
మీద వుంచింది. స్లగ్ పెట్టి ఫ్యాను వేసింది. అంతలో చల్లనిగాలి తెరలు  
తెరలుగా వీచింది. తర్వాత ఆమె "నన్నా....నన్నా" అంటూ తండ్రిని  
చేతిలో తట్టిలేపేందుకు ప్రయత్నించింది. కాని ఆయన లేవలేదు. గాలిలేక,  
ఊపిరాడక.... ఎంత బాధపడి, తన్నుకుని ప్రాణాలు విడిచాడో మరి. ఒక  
చేయి మంచం క్రిందికి వ్రేలాడుతున్నది.

కమల కళ్ళముందు ఒక్కసారిగా నల్లని తెరలేవో దిగినట్టయింది.  
కళ్ళముందు కటిక చీకటి రాత్రి.... గాలిలేని రాత్రి.... ఆ చిక్కని చీక  
టిలో కూడా రేకు పెట్టెమీద ఉన్న ఫ్యాను తెల్లగా పడగ ఎత్తిన పాములా  
కనబడింది.

ఆమె ఒక్కసారిగా బావురుమన్నది.